

F'din is-silta l-iżbalji huma kkoreġuti bl-**aħmar**.

Memorji

Qatt ma **immagina** li tfajla kellha s-saħħa **twaddbu** minn irdum għal isfel billi sempliciment twarrab minn ħajtu. Šhabu kienu qalulu li l-faži ta' adattament mill-ġdid għall-ħajja li kellu qabel ma kinitx faċli u kellha tiegħu ż-żmien. U jekk kien se **joqgħod** jara r-ritratti, **iġedded** il-memorji u jisma' l-istess melodiji, mela ż-żmien kien se jitwallu ġmielu. U jekk f'dan iż-żmien id-destin ma kienx se jkun ħanin miegħu – jew jekk hu, min-naħa tiegħu, ma kienx se jgħin f'tit lid-destin billi jhalli l-frosta fis-salott u jgħri **'l barra** – ma kienx se jkun faċli li jiltaqa' ma' tfajla li b'nofs tbissima **ġġiegħlu** jifhem li l-musmar ġdid jaf jaqla' l-qadim.

It-terapista kienet wissietu li minnu trid tiġi s-saħħa li biha jrid jaqleb il-paġna. Il-pilloli **jistgħu** jgħinu iżda r-rieda trid tkun tiegħu. Wara ħames xhur xeba' jisma' l-lehen **irqiq** tagħha. Xeba' jhallas il-flus għal siegħa biki meta l-biki seta' **jibkih** waħdu b'xejn fuq is-sufan. L-aħħar darba li mar qalilha li ma kellux flus fuqu u kien se jhallasha d-darba ta' wara, li kien jaf li ma kienet se tasal qatt. Ħalla warajh, ħdejn is-sufan aħdar ċar, par ingwanti suwed bħala sinjal li se jerġa' jmur lura. Kien x'kien il-prezz tagħhom, kien għadu kemm iffranka ħafna aktar.

Kien jiftaħ għajnejh **filgħodu** u jixtieq li kieku, jaħasra, jista' jibqa' rieqed. Mhux għal jum ieħor imma mqar għal sena jew tnejn oħra. Dak kien l-**agħar** ħin tal-ġurnata, **xhin** jiftaħ għajnejh fis-sodda u jintebaħ li ma kinitx ħolma u li ħdejh, fis-sodda, **m'hemmx** hi mimduda, b'dak ix-xagħar qasir iswed u b'dik in-nemxa fuq spallitha.

Kultant, tul l-ewwel xhur, kienu jiġu mument i fejn kien iħossu ċert li għad jerġgħu lura flimkien. U kien japprofitta minn dawk il-mument i qosra biex jieħu kebab mingħand it-Tork ta' quddiemu, jinħasel u jitbissem. U biex jaqta' xi biljett għal xi weekend xi mkien. Kultant,

imbagħad, kien **iħossu** ċert li lura flimkien mhu se jkunu qatt u f'dawk il-mument i kien jinfaqa' **jibki** qisu iblah, bħal f'dik **il-lejla** waqt il-vaganza fi Glasgow.

Imbagħad gie żmien fejn **qatagħha** li inutli jipprova jaħrab b'dawn il-ħafna vjaġġi. Qed jarmi flusu u lura mhu qed jieħu xejn. **Irrealizza** li jekk dan hu perjodu ta' luttu, mela jrid jgħaddi minnu waħdu u jrid jgħixu **sal**-aħħar. Jiftakarha tgħidlu, dakinhar li qaltlu 'daqshekk' fil-karozza, li aħjar ma **jibqgħux** f'kuntatt għax il-ferita għadha kollha demm u jekk jigirfuha qabel tkun nixfet sew, kollox ikun irid jibda mill-bidu. Kemm kienet tidher b'saħħitha u b'kontroll sħiħ fuq moħħha u qalbha. Kemm kienet tidher deċiża. Kemm xtaq kieku kellu dik il-konvinzjoni jew dik ir-ras iebso tagħha. Forsi għalhekk telqitu – u li jħobb jigdeb kienet biss skuża banali. Forsi xtaqet li magħha jkollha raġel li ma jibza' minn xejn. Raġel konvint b'dak li hu u b'dak li qed jagħmel. Raġel li jidhol għal kull sfida bil-goff, konvint li minnha se joħroġ aktar **b'saħħtu**.

Fl-aħħar iddeċieda li ma jrid jippjana xejn iżjed jekk fil-pjanijiet tiegħu ma kienx se jkun hemm hi. Għalx ejn sħabu stednuh magħhom **għall**-btajjel tas-sajf, meta l-kumpanija tagħlaq għal ħmistax. Qalilhom li se jippjana xi haġa **għal** rasu iżda kien jaf li ma kien se jagħmel xejn.

Maz-żmien innota li bdiet tiżviluppa fih bidla oħra. Dak kollu li kien **jogħgħob** lil Sophie, issa, beda jixtiequ hu wkoll. Jekk qatt qabel ma kien interessah film ta' Woody Allen, issa beda jixtri kull wieħed li jsib u jekk ma jarahx kollu, almenu jaqra s-sinopsi fuq l-internet u jkun kapaċi jitkellem ftit dwaru. Bidel il-mobile għax kien jiftakarha **tistaqsih** kif ma staħax jibqa' b'mobile hekk. U meta, waqt bikja, laqat il-flixxun tal-ilma u tefa' nofsu fuq il-laptop u ma **setax** jużah aktar, xtara Mac. U daqshekk libes il-misluta li lilha kienet iddejjaqha. Bħal qisu ried jinbidel biex jekk id-destin jerga' **jlaqqagħhom**, tintebaħ kemm inbidel u sar aħjar.

(Adattata minn "Kolp ta' Stat" minn *dak li l-lejl iħallik tgħid* ta' Pierre J. Mejlak (2011))